

رضاعلی عابدی کے تجربات سفر

ڈاکٹر وحید الرحمن خان

ایسوسی ایٹ پروفیسر اردو، یونیورسٹی آف ایجوکیشن، لوئر مال کیمپس، لاہور

RAZA ALI ABIDI'S TRAVELOGUE

AN ANALYTICAL STUDY

Waheed al Rahman Khan, PhD

Associate Professor of Urdu,

University of Education, Lower Mall Campus, Lahore

Abstract

This article is an analytical study of travelogues written by Raza Ali Abdi. Four of his travelogues namely Jarnaili Sark, Shayer Darya, Rail Kahani, Jahazi Bhai have been published till date. He has made experiments through them which are untraceable in other Urdu travelogues. The article not only focuses on these experiments but also sheds light on technique and style he has applied through them.

Keywords: رضاعلی عابدی، قصہ خوانی بازار، حسن ابدال، کالا باغ، ٹھٹھہ، گوتم بدھ ولتستان،
سلیم انجن، ماریشس

اردو سفر نامے میں تکنیک کی سطح پر متنوع تجربات کیے گئے ہیں۔ کہیں تجربات سفر کو رو دیا رپورٹاژ کی صورت میں بیان کیا گیا ہے اور کہیں مکتوب یا روزنامے کے انداز میں۔ کسی کی طبیعت شاعرانہ ہوئی تو اس نے منظوم سفر نامہ تحریر کر دیا اور کسی کے مزاج میں شوخی ہوئی تو اس نے سیاحت کو ظرافت کا ہم معنی بنا دیا۔ رضا علی عابدی نے سفر نگاری میں اپنی الگ راہ نکالی ہے۔ انہوں نے کوئی نئی تکنیک ایجاد نہیں کی لیکن جن راستوں اور آمد و رفت کے ذریعوں کا انتخاب کیا، وہ ان کے امتیاز اور انفرادیت کا باعث ہیں۔ رستوں کے انتخاب نے انہیں اس منزل مقصود تک پہنچا دیا جس کی ہر سفر نگار تمنا کرتا ہے۔

رضا علی عابدی لندن میں مقیم ہیں اور بی بی سی میں ملازم۔ صداکاری کا فریضہ انجام دیتے ہیں۔ اپنے ادارے کے خرچ پر سیر و سیاحت کرتے ہیں اور رواد سفر، سامعین کے گوش گزار کرتے ہیں۔ اسے کہتے ہیں فرض منصبی اور شوق قلبی کی یک جانی۔ ”ہم خرماد ہم ثواب“ بھی غالباً ایسے ہی مواقع پر کہا جاتا ہے۔

عابدی صاحب نے اپنے ادارے کے سربراہ کی تجویز پر جر نیلی سڑک کو موضوعِ سخن بنایا۔ یہ پشاور کو کلمتہ سے ملانے والی گرینڈ ٹرنک روڈ ہے جو پندرہ سو میل طویل ہے۔ عابدی صاحب نے اس طویل سڑک پر شہر در شہر سفر کیا ہے۔ انہوں نے جر نیلی سڑک کو صراطِ مستقیم کا درجہ نہیں دیا۔ گاہے گاہے وہ ’جادہ حق‘ سے گم راہ ہو کر کسی اور سرزمین پر بھی جا نکلتے ہیں۔ کبھی کسی دیوار کے سائے تلے آرام کر لیتے ہیں اور کبھی کسی در کو بند پا کر اٹھے بھی پھر آتے ہیں۔ تاہم وہ اپنے مقصدِ اولیٰ سے کبھی غافل نہیں ہوتے۔ ان کا اولین مقصد جر نیلی سڑک کے راستے میں آنے والے علاقوں اور زمینوں کی داستان بیان کرنا ہے۔ اس داستان میں روایتیں ہیں، حکایتیں ہیں اور حقیقتیں بھی۔ عابدی صاحب نے تاریخی حقائق کو اگرچہ خاص اہمیت دی ہے اور معلومات کی فراہمی سے سفر نامے میں علمی، تاریخی اور تحقیقی شان پیدا کرنے کی سعی کی ہے، تاہم مجلس آرائی کے نقطہ نظر سے انہوں نے روایتوں اور حکایتوں کو زیادہ توجہ سے سماعت کیا ہے۔ وہ لوگوں سے شہر کے تمدن، معاشرت، معیشت، رسومات اور تہذیب و ثقافت کے

بارے میں استفسار کرتے ہیں اور جوابات کو افسانوی پیرائے میں رقم کر دیتے ہیں۔ ان کا ذوق استفہام بعض اوقات اس درجہ بڑھ جاتا ہے کہ انشاء اللہ انشا کی یاد تازہ ہو جاتی ہے کہ جو طفلان شہر سے لطیفہ کوئی کاقتاضا کرتے تھے۔

عابدی صاحب کا سفر نامہ جس نیلسی سڑک جہاں ایک وسیع 'انسانی اجتماع' کے احوال و آثار کا ترجمان ہے، وہاں یہ سنگ و خشت سے پیدا ہونے والے جہانوں کی خبر بھی سناتا ہے۔ عابدی صاحب نے راہ میں آنے والی دیواروں، دروازوں، بازاروں، مقبروں، مسجدوں، گرجوں اور قلعوں کو بھی جیتے جاگتے انسان خیال کیا ہے اور ان کی سرکوشیوں کو بھی سننے کی کوشش کی ہے۔ ذیل میں ان قابل دید مقامات کی فہرست درج کی جا رہی ہے:

قصہ خوانی بازار، بالا حصار کا قلعہ، بابا ولی قندھاری کی چلہ گاہ، مغل بی بی کی قبر، خوبہ شمس الدین خوانی کا مقبرہ، شاہ فیصل مسجد، قلعہ رہتاس، حویلی مان سنگھ، شاہ دولہ کا مزار، رام پیاری کا محل، بادشاہی مسجد، انارکلی بازار، حضرت توکل شاہ نقش بندی کی درگاہ، سینٹ پال کا گرجا، ڈیری فارم کا مزار، بوعلی شاہ قلندر کا مقبرہ، لال دروازہ، کالی دروازہ، خونی دروازہ، شیر منڈل، شیر شاہ کی مسجد، شیخ سلیم چشتی کا روضہ، پنج محل، آنکھ پھولی، اکبر کا مقبرہ، تاج محل، قلعہ آگرہ، ہنومان جی کا مندر، سینٹ جوزف کا گرجا گھر، اورنگ زیب کی مسجد، گنج شاہ کی مسجد، شیتل ماتھ جی کا مندر، کالی دیوی کا مندر، مسجد

ما خدا!!!

عابدی صاحب کا انداز تعارف ملاحظہ ہو کہ وہ کس طرح کسی شہر کی قدیم عمارات اور مقامات کے بیان میں روایات اور حکایات کو ملحوظ رکھتے ہیں:

”اس میں شک نہیں کہ حسن ابدال رونق کی اور عبرت کی جا ہے۔ دونوں طرف انگریزوں کے زمانے کے اونچے اونچے درخت، دور تک سبزہ، مایوں میں بہتا ہوا چشمے کا شفاف پانی، ادھر ادھر پرانی عمارتیں اور مسجدیں، ایک طرف سکھوں کا مشہور کوردوارا پنچہ صاحب، دوسری طرف بابا ولی قندھاری کی چلہ گاہ، کشمیر کی طرف مڑ جانے والی سڑک پر کسی مغل بی بی کی قبر۔ کوئی کہتا ہے کہ اکبر کی بیٹی

لالہ رخ تھی۔ وہ یہاں عالم شباب میں مر گئی تھی۔ بعد میں طامس مور نے اپنی ایک نظم میں اسے زندہ کر دیا۔ یہیں قلعہ انک کے معمار خواجہ شمس الدین خوانی کا مقبرہ ہے جو اس نے اپنی زندگی میں تعمیر کرایا تھا مگر وہ کہیں دور مرا اور یہاں دفن ہونا نصیب نہ ہوا۔ اس کے برعکس اکبر کے چہیتے مصاحب اور محرم راز حکیم ہمام نے کہیں دور وفات پائی لیکن بادشاہ کے حکم پر اس کی میت حسن ابدال لے جا کر اس کے بھائی حکیم ابوالفتح گیلانی کے پہلو میں دفن کی گئی۔ حسن ابدال کے قریب اس مغل باغ کے آثار اب بھی موجود ہیں جس کے تالاب سے جہانگیر نے مچھلیاں پکڑی تھیں اور ان کی ناک میں موتی پرو کر پھر پانی میں چھوڑ دیا تھا۔ یہیں وہ بڑی سی چٹان ہے جس کے بارے میں سکھوں کا عقیدہ ہے کہ اسے بابا ولی قندھاری نے پہاڑی کے اوپر سے لڑھکا دیا تھا اور نیچے بابا گر ومانک نے چٹان کو اپنے ایک پنچے پر روک لیا تھا۔ چٹان پر مانک کے پنچے کا نشان بن گیا تھا جو آج تک موجود ہے۔ تاریخ کا حساب کتاب رکھنے والے کہتے ہیں کہ جب گر ومانک پشاور جاتے ہوئے حسن ابدال آئے تھے، بابا ولی قندھاری اس سے بہت پہلے نہ صرف حسن ابدال سے بل کہ اس عالم فانی سے کوچ کر چکے تھے۔ پرانی کتابوں میں لکھا ہے کہ پانچ انگلیوں کا نشان حسن ابدال والوں نے تراشا تھا۔“ (۱)

جنر نیلمی سزک ایک ایسا سفر نامہ ہے جس میں راہی اور راستے کی متحرک تصویر پیش کی گئی ہے۔

شیر دریا میں عابدی صاحب نے دریائے سندھ کے کنارے کنارے سفر کیا ہے۔ روداد سفر میں انہوں نے موجوں کی روانی اور کناروں کی کہانی کو بیان کیا ہے۔ یہ ایک دریا کے آغاز و انجام کی داستان بھی ہے۔ یہ داستان لدخ سے شروع ہوتی ہے جو دریا کا نقطہ آغاز ہے اور جسے وہاں کے ’انسان‘ شیر تصور کرتے ہیں۔ مصنف شیر دریا کی ہم راہی میں لدخ کے مختلف دیہاتوں ’اپشی‘، لیہ اور کھلے سے گزرتا ہے اور پھر ہر لہر اور ہر قدم پر مختلف شہر اور ویرانے ان کے منتظر ہوتے ہیں۔ کہیں ویرانوں میں شہر آباد ہیں اور کہیں شہروں میں کوئی ویرانی سی ویرانی ہے۔ دریا کوئے لدخ سے نکلتا ہے اور سوائے سمندر رواں دواں رہتا ہے۔ کناروں پر مختلف مقامات ہیں جن کے مختلف نام ہیں سکرو،

بلتستان، کالا باغ، داؤد خیل، میاں والی، ڈیرہ اسماعیل خان، ڈیرہ غازی خان، سکھر، لاڑکانہ، موہنجوداڑو، سیہون شریف، حیدرآباد، ٹھٹھہ۔۔۔ ناموں کی طرح ان علاقوں کی آب و ہوا، رسوم و رواج، زبان و بیان اور تہذیب و ثقافت بھی مختلف ہے۔ تاہم کچھ قدریں مشترک بھی ہیں، مثلاً غربت، جہالت اور بے روزگاری وغیرہ۔ عابدی صاحب نے ان تمام اقدار و روایات کو پیش کرنے کی سعی کی ہے خواہ ان میں کچھ اختلاف کے پہلو نکلتے ہوں یا اشتراک کے۔ عابدی صاحب نے اپنے تمام سفر ناموں میں یہی انداز اختیار کیا ہے۔

اپنے دیگر سفر ناموں کی طرح عابدی صاحب یہاں بھی ”پر مجھے گفت کو عوام سے ہے“ کے اصول پر کاربند رہے ہیں۔ وہ دریا کے کنارے آباد شہروں کے افراد سے مکالمہ کرتے ہیں اور شہر کے بارے میں معلومات حاصل کرتے ہیں۔ عوام سے ان کے پسندیدہ سوالات، تعلیم کی صورت حال اور قدیم و جدید زمانے کے تقابل کے بارے میں ہوتے ہیں۔ یہ سوالات اتنی تکرار سے کیے گئے ہیں کہ کبھی کبھار صورت حال خاصی مصنوعی اور میکائی محسوس ہوتی ہے۔ تاہم ان کم زور لہجوں میں بھی ان کی نیک نیتی اور تجسس کی فراوانی، شک و شبہ سے بالاتر رہی ہے۔ ان کے پسندیدہ سول اور جواب تلخ کو ذیل میں پیش کیا جا رہا ہے:

”اب میں نے موضوع بدلا“ اور تعلیم کا کیا حال ہے؟“

”یہاں پر ایک ہائی اسکول ہے۔ یہ پہلے ڈل اسکول تھا اب اُسے ترقی دے کر

ہائی اسکول بنایا جا رہا ہے۔ اس کے علاوہ یہاں کوئی پرائیویٹ اسکول نہیں ہے۔“

میں نے پوچھا ”یہاں لڑکیوں کی تعلیم ہے؟“

جواب ملا ”لڑکیوں کی تعلیم کوہستان میں بالکل نہیں ہے۔ اگرچہ لڑکیوں کے

اسکول جگہ جگہ بنے ہیں مگر خود داسو میں جو لڑکیوں کا اسکول ہے اس میں دس بارہ،

زیادہ سے زیادہ پندرہ لڑکیاں ہیں۔“

”اور گنجائش کتنی ہے؟“

”گنجائش تو بہت زیادہ ہے۔ تقریباً دو سو لڑکیوں کی گنجائش ہے۔“

”والدین نہیں پڑھواتے کیا؟“

”نہیں۔ یہاں لڑکیوں کو پڑھوانے کا تصور ہی نہیں ہے کیوں کہ یہاں روایت یہ

ہے کہ لوگ لڑکیوں کو پڑھانا معیوب سمجھتے ہیں۔ اسی لیے لوگ پسند نہیں کرتے کہ

ان کی لڑکیاں اسکول میں پڑھیں بلکہ بیچ پوچھیے تو لڑکوں کے بارے میں بھی

ابھی تک یہی تصور تھا کہ ان کو نہیں پڑھانا چاہیے۔“ (۲)

ایک اور سوال جو عابدی صاحب کو دوران سفر میں اکثر پریشان کیے رہتا ہے وہ ”زمانے

کے انداز بدلے گئے“ سے متعلق ہے۔ مسئولین انھیں جب یہ جواب دیتے ہیں کہ ماضی کا چہرہ روشن

تھا اور صورت حال تاریک تر ہے تو ان کا چہرہ کھل اٹھتا ہے مگر کبھی کبھار انھیں خاطر خواہ جواب موصول

نہیں بھی ہوتا۔

یہ سفر نامہ جہاں شہروں کے حوالے سے معلومات پیش کرتا ہے، اس سے کہیں زیادہ انسانوں

کے بارے میں آگاہی فراہم کرتا ہے۔ شہر دریا میں انسانوں کے ایک ایسے سمندر کی تصویر کھینچی گئی

ہے جن کی صورتیں، زبانیں اور حالتیں مختلف ہیں۔ یوں یہ سفر نامہ ایک نئی طرز کا ”آدمی نامہ“ بھی ہے

جسے نثر میں تحریر کیا گیا ہے۔ عابدی صاحب کے سفر ناموں کا کاروبار انھی لوگوں کے دم سے چلتا ہے جن

سے ان کی ہر راہیہ ہر بزم ملاقات ہوتی ہے۔

عابدی صاحب عوام کے مسائل اور مصائب کے بارے میں ہم دردانہ نقطہ نظر کے حامل

ہیں، خاص طور پر شہر کی کم زور معیشت اور بے روزگاری انھیں مضطرب رکھتی ہے چنانچہ وہ مقامی افراد

سے شہر کی اقتصادی صورت حال کے بارے میں دریافت کرتے رہتے ہیں:

”ہوٹلوں کے ملازموں سے باتیں کرتے کرتے میں ہل شہر میں گھل مل گیا۔ سپہن شہر کی

باتیں ہونے لگیں۔ یہ عجیب و غریب شہر ہے۔ یہاں کوئی صنعت نہیں، کوئی کاروبار نہیں، سرکاری دفاتر

نہیں۔ یہاں کی معیشت کا دارومدار زائرین پر ہے جو خدا جانے کہاں کہاں سے کھینچے چلے آتے ہیں اور

کہتے ہیں کہ ہر روز ہزار ہزار آدمی ہون آتے ہیں۔

میری ملاقات صفدر سے ہوئی جو سیہون میں رہتے ہیں البتہ حیدرآباد کے پولی ٹیکنیک میں تعلیم پاتے ہیں۔ میں نے صفدر سے پوچھا کہ اس شہر میں روزگار کی کیا حالت ہے؟ یہاں کے نوجوان کیا کرتے ہیں؟

”جی یہاں کوئی روزگار یا کارخانہ وغیرہ نہیں ہے جہاں یہ نوجوان مصروف رہیں۔“ (۳)
مصنف نے سفر نامے میں علاقے کی زراعت کو بھی موضوع بنایا ہے کیوں کہ دریا کا زمینوں اور فصلوں سے براہ راست تعلق ہے:

”کوڑی بیراج بننے سے پہلے یہاں زیادہ تر ایسے لوگ رہتے تھے جو آج دریا کے کنارے ہیں تو کل کسی بستی میں چلے گئے۔ کسی نے بویا۔ ملا نہیں ملا، مگر اب تو ماشاء اللہ بہت اچھی نہریں بنی ہیں۔ لوگوں نے اپنے پڑاؤ کو مستقل بنا دیا ہے اور فصل اور موسم کے لحاظ سے کاشت کرتے ہیں۔ ہمارے ضلع ٹھٹھہ میں ماشاء اللہ ایسی کاشت ہونے لگی ہے کہ ہم لوگوں کو خود اندازہ نہیں تھا۔ یہاں گئے، کیلے، دوسرے پھلوں اور سبزیوں کی ایسی کاشت ہونے لگی ہے جو باقی سندھ میں نہیں ہو سکتی۔ سمندر کے قریب قریب سارے علاقے میں اتنی اچھی کاشت ہوتی ہے کہ خود حیران ہیں۔“

ہم بھی حیران ہیں کہ دریا میں پانی کم ہے تو یہ حال ہے، اگر کہیں نہریں بھر بھر کر پانی لے جائیں تو یہی زمینیں سونا اُگتیں۔“ (۴)

دوران سفر، مذاہب اور مسالک بھی عابدی صاحب کی توجہ اور دل چسپی کا مرکز رہے ہیں۔ انہوں نے کسی مذہبی بحث کو چھیڑے بغیر، مذاہب کی تاریخ کو معروضی انداز میں بیان کیا ہے لیکن کبھی کبھی ان کا دل غم سے بھر بھی آتا ہے۔ ایک اقتباس دیکھیے جس میں بلتستان اور دیگر علاقوں میں اسلام سے قبل کا نقشہ کھینچا گیا ہے:

”اس میں شک نہیں کہ آج بلتستان میں کوتم بدھ کو ماننے والا کوئی نہیں۔ بودھ عقیدہ یہاں کافی عرصے پہلے ختم ہو گیا تھا۔ حقیقت یہ ہے کہ اس علاقے کا تعلق کافی عرصے گندھارا یعنی پشاور کی وادی اور چین کے ساتھ رہا ہے بلکہ بعض مورخ یہ بھی کہتے ہیں کہ تبت اور لداخ میں بودھ مذہب اسی

علاقے سے سوات اور گلگت کے راستے ملتان سے ہوتا ہوا گیا۔ اور کہتے ہیں کہ پدم سمبھو، جو بہت بڑا بزرگ گزرا ہے، بودھ مت یہاں سے لے کر وہاں گیا لیکن بعد میں ۱۰۰۰ء کے قریب پھر ہندو عقیدے کا تسلط ہوا اور شنو، شیوا اور کرشنا کی پوجا ہونے لگی اور سورج کی پرستش شروع ہو گئی۔ اس زمانے میں ہم دیکھتے ہیں کہ بودھ عقیدے کا زور کم ہو گیا اور ہندو عقیدہ آگے نکل گیا۔ اسلام یہاں پر بہت بعد میں آیا۔ خاص طور پر گلگت، چلاس اور کوہستان میں اسلام چودھویں اور پندرھویں صدی سے پہلے نہیں آیا۔ اس وقت تک یہاں مذہبوں کا ملغوبہ سارہا جس میں بدھ ازم کم اور ہندو ازم زیادہ تھا۔ یہ بھی ہوا کہ یہاں بودھ باشندے جتنے بھی تھے وہ سارے سکیا نگ، چین یا تبت چلے گئے۔ ملتان میں بدھ ازم کے اثرات کافی عرصے رہے مگر چودھویں صدی میں جب اسلام آیا تو پوری آبادی نے اسلام قبول کیا اور بدھ ازم کا خاتمہ ہوا۔ (۵)

عابدی صاحب نے عورت کو بھی توجہ کی نظر سے دیکھا ہے مگر واضح رہے کہ توجہ کا مرکز 'حسن زن' نہیں بل کہ 'مسئلہ زن' ہے جس کی ذیل میں عورت کی صحت، تعلیم اور حقوق آتے ہیں:

”یہ عورتیں بہت زیادہ محنتی ہیں، بے انتہا محنتی ہیں۔ ان کو گھر میں بھی کام کرنا پڑتا ہے اور گھر کے باہر بھی۔ گھر میں کھانا پکانا سب ان کے ذمے ہے۔ اس کے بعد باہر جا کر کھیتوں میں سارا سارا دن محنت کرتی ہیں، مویشی کی بھی دیکھ بھال کرتی ہیں۔ اوپر سے یہ کہ سب سے چھوٹا والا بچہ چادر میں لپیٹا ان کی پیٹھ پر سوار رہتا ہے۔ یہ رسم صدیوں سے چلی آ رہی ہے کہ عورتیں رات دن مشقت کر رہی ہیں اور دودھ پیتا بچہ ان کی پیٹھ سے بندھا ہوا ہے۔ خود عورتوں کا یہ حال ہے کہ جو اربوتی ہیں، اگاتی ہیں، کاٹتی ہیں، صبح تڑکے اٹھ کر جانوروں کو چار اوتی ہیں۔ ان کا دودھ دوہتی ہیں۔ دودھ نکالنے کے بعد اس سے مکھن نکالتی ہیں، دہی بناتی ہیں، لسی بناتی ہیں۔ ان لوگوں کا ماشہ بھی اسی لسی اور مکئی کی روٹی سے ہوتا ہے۔ ایک بہت بڑی روٹی بناتی ہیں اور پورا کنبہ وہی روٹی کھاتا ہے۔ تھوڑا بہت ماشہ خود کیا، باقی گھر والوں کو کر لیا، بس اس کے بعد دن بھر کی مشقت شروع ہو جاتی ہے۔“ (۶)

عابدی صاحب نے سفر نامے میں منظر نگاری کم اور مردم نگاری زیادہ کی ہے۔ فطرت کے

مناظر کی تصویر کشی میں انہوں نے اپنے زور قلم کو زیادہ نہیں آزمایا تاہم جب وہ کبھی 'ماکل' قلم ہوتے ہیں تو منظر کے حسن میں اضافہ ہو جاتا ہے:

”ہم آگے بڑھے اور جوں ہی کنڈیاں سے باہر نکلے دریا نے سندھ نظر آنے لگا۔ چمکتی دھوپ میں اس کی ریت جگمگانے لگی۔ کہیں نیلا پانی بہ رہا تھا، کہیں گرم ریت دہک رہی تھی۔ چناں چہ ہوا کے گرم اور ٹھنڈے حصوں کے بھی آپس میں الجھ رہے تھے۔ البتہ اونچے درختوں کے سایوں کی راحت بتورتے ہوئے ہم ایک بہت بڑی آبادی، بہت بڑے شہر کے قریب جا پہنچے۔ ہر طرف کوٹھیاں، بنگلے، باغ، ریٹ ہاؤس، اونچی نیچی چھوٹی بڑی عمارتیں، فلیٹ اور گھر بندے، نہریں اور چشمے، مگر سناٹا۔ ہوکا عالم، آدم نہ آدم زاد۔ جیسے ہالی ووڈ کی کسی بڑی فلم کا سیٹ لگا ہو مگر اداکار موجود نہ ہوں۔۔۔“

دریا پار اتر کر ہماری کارکنارے کنارے دوڑنے لگی۔ کوہ سلیمان کے سلسلے کے اونچے نیچے پہاڑ ہمارے ساتھ دوڑتے ہوئے لگے کہ اچانک منظر بدلا۔ دور وہ کھجور کے درخت نظر آنے لگے، بہت پرانے گھنے کھجور کے درخت۔ اونچے پستوں کے پیچھے دوڑتی ہوئی نہریں۔ پستوں کے اوپر چلتے ہوئے چرواہے اور ان کی ڈھلانوں پر چرتے ہوئے ان کے مویشی۔ کہیں کہیں مٹی ڈھونے اور زمینیں کھودنے والی دیوبیکل مشینوں کے لاشے جنھیں اب زنگ کھائے جا رہا تھا۔ دور دور تک سنگلاخ میدانوں میں پتھر بکھرے ہوئے تھے اور یوں لگتا تھا جیسے یہ بڑے بڑے شہروں کے کھنڈر ہیں۔“ (۷)

سفر نگار نے وطن کی سیاست کا حال بھی رقم کیا ہے۔ انھیں سیاست کے معاملات میں زیادہ دل چسپی نہیں ہے مگر اہل سیاست کی اداؤں پر وہ غور بھی کرتے ہیں اور شکایت بھی۔

عابدی صاحب کا یہ سفر نامہ جہاں شیر دریا کی روانی کو پیش کرتا ہے، وہاں ان کی اپنی طبیعت کی روانی کو بھی ظاہر کرتا ہے اور کناروں کی کہانی کو بھی!

ریسل کھانسی ایک ایسی کتاب ہے جس میں راکب نے مرکب کی داستان بیان کی ہے۔ عجیب سفر ہے کہ جس میں مرکب آگے کی جانب روانہ ہے اور راکب، گردش ایام کے ہم راہ پیچھے کی طرف دوڑ رہا ہے۔ یہاں 'فاصلے' اور 'زمانے' کے مابین ایک دل چسپ مساوات بنتی دکھائی دیتی ہے۔

ظاہر میں رضا علی عابدی ٹرین میں سفر کر رہے ہیں، کوئٹہ سے گلگت تک، مگر دوسری جانب وہ تاریخ کے ڈبے میں بھی موجود ہیں اور ہم سفروں کو ٹرین کی ایجاد اور آغاز کے بارے میں ایک حکایت دل پذیر سنا رہے ہیں۔

اہل دل کے لیے ٹرین کا سفر ایک رومانوی تجربہ ہے۔ ٹرین کی سیٹی کی آواز نالہ نے سے کم نہیں اور اسٹیشن پر وداع و وصل کے جذباتی مناظر بھی دل و نگاہ پر اثر انداز ہوتے ہیں۔ ٹرین محض ایک سواری کا نام نہیں بلکہ یہ ایک تہذیب، ایک ثقافت کا عنوان بھی ہے۔ ٹرین کا ایک مختصر سا ڈبہ، ایک مخصوص ثقافتی نظریات کا ترجمان ہوتا ہے جو انسان کی داخلی تنہائی اور نامعلوم رشتوں کی ایک جانی سے وجود میں آتا ہے۔ رضا علی عابدی نے اس معاملے کو ان الفاظ میں پیش کیا ہے:

”ریل گاڑی کی اپنی ایک الگ دنیا ہے۔ شہر کی وہ سڑک جو ریلوے اسٹیشن کی طرف مڑتی ہے، اُس پر مڑتے ہی نہ صرف ماحول کی بلکہ مڑنے والے کے شعور کی کیفیت بھی بدلنے لگتی ہے۔ وہیں سے فضا کے رنگ اور ہوا کی بو بدلنے لگتی ہے اور پھر اسٹیشن کی عمارت میں قدم رکھتے ہی اور ریل کے ڈبے میں داخل ہوتے ہی نہ صرف احساس بدلتا ہے، احساس کا مالک بھی بدل جاتا ہے۔ ریل کے ڈبے میں ہر شخص گھبرایا ہوا داخل ہوتا ہے۔ کچھ دیر بعد وہ خود اور اس کا مزاج سنبھلنا شروع ہوتا ہے۔ پھر برابر بیٹھے ہوئے مسافر سے علیک سلیک ہوتی ہے جو بعض اوقات زندگی بھر کے گہرے مراسم میں بدل جاتی ہے۔ عمر بھر کی دوستیاں ہو جاتی ہیں اور خدا جانے کتنی شادیاں اور کتنے رشتے ان ہی ریل گاڑیوں میں طے ہوئے ہوں گے۔ ٹھیک ہی کہتے ہیں کہ جب سے ریل گاڑی چلی ہے، لوگ اپنی بیٹیوں کو دور دور بیاہنے لگے ہیں۔“ (۸)

ریل کھانی ایک ایسا سفر نامہ ہے جس میں ریل کے نظام اور پیشے کو موضوع بنایا گیا ہے۔ ہر نظام اور پیشے کی اپنی اصطلاحات ہوتی ہیں جن کو جانے بغیر حالات سے آگاہی حاصل نہیں ہو سکتی۔ ریل گاڑی کے انجن کی طرح، اس سے وابستہ اصطلاحات بھی بھاری بھر کم ہیں مگر عابدی صاحب نے نہایت سبک انداز میں انہیں بیان کیا ہے، اسٹیشن، پلیٹ فارم، ٹکٹ، ہری جنڈی، جنکشن، ریلوے لائن،

مال گاڑی، گارڈ، کلیئر، قلی، فائر مین، سنگل ٹریک، کانٹا، سنگل، ٹکٹ چیکر، سلیپر، برتھ، سٹیٹ انجن، زنجیر، مختصر یہ کہ ایک ثقیل سی فہرست الفاظ ہے جو اس سفر نامے میں بار بار استعمال ہوئی ہے مگر عابدی صاحب نے قلم کی روانی کو بروئے کار لاتے ہوئے تحریر کو الفاظ کا کوہِ گراں نہیں بننے دیا۔

عابدی صاحب نے دیل کھانی کو ایک واقعہ تحقیقی دستاویز بنا دیا ہے۔ اس ضمن میں انہوں نے جہاں معلومات آفریں کتابوں سے مدد لی ہے، وہاں قلیوں، گارڈوں، ڈرائیوروں، فائر مینوں اور ریلوے کے دیگر ملازموں سے مکالمات کیے ہیں اور ریلوے کے نظام، پلیٹ فارموں کے قیام اور پٹری بچھانے کے اہتمام کے بارے میں قیمتی معلومات حاصل کی ہیں۔ انہوں نے خود کو محض مظلوم بہ معلومات تک محدود نہیں رکھا، وہ ان ملازموں کے معاملات میں بھی دل چسپی لیتے ہیں اور ان کے احوال اور مسائل کا تذکرہ دردمندی سے کرتے ہیں۔ یوں دیل کھانی میں انسان دوستی کا زاویہ بھی شامل ہو گیا ہے۔ ایک ریلوے ملازم سے مصنف کا مکالمہ ملاحظہ ہو:

”میں نے پوچھا۔ ”تو آپ نے کیسی کیسی گاڑیاں چلائی ہیں؟“

”میں نے ساری گاڑیاں چلائی ہیں۔ ٹشل بھی چلائی، مال گاڑیاں بھی چلائی ہیں۔ ڈاک گاڑیاں، سب کچھ چلایا۔ ڈیزل بھی چلایا۔ ڈیزل تو میں بمبئی سے لے کر آیا۔ یہ جو ڈیزل چل رہی ہے، بمبئی سے لاتا تھا میں اٹھا کر۔ مجھے بمبئی بھیجتے تھے۔ ایسے ویسے بدھوؤں کو نہیں بھیجتے تھے۔ وہاں ہمارے سامنے انجن کو کرین کے ذریعے جہاز سے اٹھایا اور لائن کے اوپر رکھ دیا۔ بس اسے اشارت کیا اور ہمیں تین چار نکتے بتا دیے۔ ایسا یوں ہوگا، ایسا یوں ہوگا، بس ہم لے کر چلے آئے۔“

میں نے کہا۔ ”آپ کلیئر سے فائر مین، پھر سنٹر اور پھر ڈرائیور ہوئے۔ اس ڈرائیوری میں ترقی کیسے ہوتی تھی؟“

بتانے لگے۔ ”اس میں ایسا ہے کہ دو کیڈر ہیں۔ ایک کیڈر ہوتا ہے اپر گریڈ، جس میں گریجویٹ ہوتے ہیں۔ ایک ہوتا ہے لوئر گریڈ جو بی اے سے نیچے ہوتا ہے۔ تو اس کے امتحان میں اوپر

والے زیادہ جاتے ہیں لیکن امتحان میں نیچے والے زیادہ پاس ہوتے ہیں، کون سے؟ لوئر گریڈ والے۔
 اوپر والے رہ جاتے ہیں۔“ (۹)

ریل کھانسی مختلف جہات میں سفر کرتی ہوئی رو داو ہے۔ ایک جانب وہ ٹرین ہے جس میں
 مصنف سوار ہے اور وہ زمانہ حال میں رواں دواں ہے، دوسری جانب تاریخ کا پہیہ گھوم رہا ہے اور
 ہندوستان کے سیاسی حالات بیان ہو رہے ہیں، ساتھ ہی ساتھ ٹرین کے آغاز اور ایجاد کی داستان رقم
 ہو رہی ہے۔ مصنف نے ہندوستان میں ریلوے لائن بچھانے کے بارے میں معلومات، محض دام
 شنیدن بچھا کر حاصل نہیں کیں بل کہ متعلقہ تاریخی کتب سے روشنی حاصل کرتے ہوئے مدعا بیان کیا
 ہے۔ اس بات کا اندازہ کتابوں کی اس فہرست سے لگایا جاسکتا ہے جن کا حوالہ کتاب کے آخر میں دیا
 گیا ہے۔ ایک اقتباس دیکھیے جو مصنف کے مستند اور با مقصد طرزِ تحریر کا ترجمان ہے:

”رک سے سب تک لائن ڈالنے کا کام جس تیزی سے ہوا اس پر خود انجینئر بھی حیران تھے۔

۱۸ ستمبر ۱۸۷۹ء کو وائسرائے کوئل نے قندھار ریلوے کی تعمیر کا فیصلہ کیا۔ ۲۱ ستمبر کو تار
 پہنچا کہ لائن ڈال دی جائے۔ ستمبر کے آخر تک انجینئروں کا عملہ پہنچ گیا اور مزدوروں کی بھرتی شروع
 ہوئی۔ اوزار بننے لگے، محنت کشوں کی تربیت ہونے لگی، دریائی بند باندھے جانے لگے اور صرف چار
 مہینوں میں قندھار ریلوے کا پہلا سیکشن فوج کے لیے کھل گیا۔ لیکن آگے ریگستان تھا اور کام زیادہ مشکل
 تھا۔ اب سب کی طرف بڑھنے کے لیے لائن کی تعمیر پر ساڑھے تین ہزار مزدور لگا دیے گئے۔ جیسے جیسے وہ
 کام سیکھتے گئے، کام کی رفتار تیز ہوتی گئی۔ اب حال یہ تھا کہ پٹریوں کی ایک جوڑی بچھانے میں صرف
 دو منٹ لگتے تھے۔ دیکھتے دیکھتے ایک منٹ میں دو جوڑیاں بچھنے لگیں۔ اوپر سے موسم کے جی میں کیا آئی
 کہ وہ اچھا ہو گیا۔ موسم سرما میں دھوپ خوش کوار ہو گئی۔ صرف ایک بار برفانی ہوا چلی جس میں ایک
 مزدور جم کر مر گیا لیکن کام کی گرما گرمی میں کمی نہ آئی۔ دسمبر ۱۸۷۹ء میں ایک ماہ میں اسی کلومیٹر لائن پڑ
 گئی۔ جوں جوں سب قریب آتا جاتا تھا، مزدوروں کا تجربہ اور کام کی رفتار، دونوں بڑھتے جاتے تھے۔
 ۱۸۸۰ء کے پہلے دن صرف آٹھ گھنٹوں میں چار کلومیٹر لائن پڑی۔ ۱۳ جنوری کو یوں لگا جیسے فلم تیز چلا

دی گئی ہو۔ اس روز آٹھ گھنٹوں میں بات تقریباً سات کلومیٹر تک جا پہنچی۔ اور ۱۴ جنوری ۱۸۸۰ء کو اسی لائن نے سب سے پہنچ کے دم لیا۔ یہ سارا کام صرف ایک سو ایک دن میں پورا ہوا۔“ (۱۰)

عابدی صاحب محض پلیٹ فارم پر چہل قدمی کے قائل نہیں اور نہ ہی ریل کے جھروکوں سے کسی شہر کا نظارہ کرتے ہیں۔ وہ گاہے گاہے شہر کے گلی کوچوں اور بازاروں کی جانب بھی جانتے ہیں، عوام میں گھل مل جاتے ہیں اور شہر کے کوچہ و بازار اور درو دیوار کے بارے میں بھی معلومات حاصل کرتے ہیں۔ ان کی اپنی نگاہ بھی خاصی تیز اور دور رس ہے اور وہ ایک ہی نظر میں ماضی اور حال کے دونوں جانب کی تصویر دیکھ لیتے ہیں۔ امرت سر کی عمارت کی تعمیر اور تخریب کی کہانی وہ یوں سناتے ہیں:

”سکھوں کا بسایا ہوا، ڈرائیوں کا اجاڑا ہوا اور سکھوں کا دوبارہ بسایا ہوا یہ شہر کبھی کتنا دل کش اور دیدہ زیب رہا ہوگا۔ دور وہ اونچے اونچے مکان تھے جن کی کوئی کھڑکی، کوئی دروازہ چوکور نہ تھا، سارے کے سارے محرابی تھے۔ نچلی منزل میں اونچے اونچے ستون، بڑے بڑے در اور چھوٹے چھوٹے درتپے، اوپر باہر کی جانب کھلتے ہوئے برآمدے اور کونوں پر شش جہت جھروکے۔ ان میں لکڑی سے تراشی ہوئی محرابیں اور محرابوں پر نقش و نگار اور گل بوٹے۔ ساری کام کی لوہے کی جالیاں اور جھنگلے اور یہاں سے وہاں تک کھڑکیوں کے چوٹی کو اڑ جن پر کبھی وارش کی گئی ہوگی۔ اب وہ وارش بری طرح اڑ چکی تھی، وہ کو اڑ بھینچ کر بند کر دیے گئے تھے۔ جھروکوں میں نئے زمانے کی لال اینٹیں چن دی گئی تھیں۔ برآمدوں میں موٹی موٹی چھتیں ڈال دی گئی تھیں اور باقی کھڑکیوں کے آگے نیلی ویرن، ریفری جریٹر اور بجلی کے پنکھوں کے بڑے بڑے اشتہاری بورڈ کھڑے کر دیے گئے تھے۔ تیسری منزل کے ہوادار کمروں کی کھڑکیوں کے پٹ جھولنے لگے تھے، دیواریں جھکنے لگی تھیں اور اینٹیں اپنے جوڑوں سے نکل کر گرنے لگی تھیں۔ روشن دانوں کے جوشیشے کبھی ٹوٹے ہوں گے، دوبارہ نہیں لگائے گئے تھے اور کمروں کے اندر انسان اور جنگلی کبوتر شیر و شکر ہو کر رہ رہے تھے۔ اوپر سے غضب یہ کہ ہر طرف بجلی اور نیلی فون کے تاروں کا جال بچھا ہوا تھا۔ ہر جانب کھمبے ہی کھمبے لگے ہوئے تھے اور مجھے یقین ہے کہ بارش ہوتی ہوگی تو ٹین کے سائبانوں میں کرنٹ دوڑتا ہوگا۔“ (۱۱)

عابدی صاحب کے اس سفر نامے پر عزیز حامد مدنی کے شعر کا مصرع ثانی صادق آتا ہے:

طلسمِ خوابِ زلیخا و دامِ بردہ فروش
ہزار طرح کے قصے سفر میں ہوتے ہیں

عابدی صاحب مصرع اول کی سحر کاریوں اور شرانگیزیوں سے تو محفوظ رہے مگر اس سفر نے انہیں طوطی ہزار داستان ضرور بنا دیا ہے۔ انہیں داستان کوئی سے خاص مناسبت ہے اگرچہ ان کے بیان کردہ قصے زور تخیل کا نتیجہ نہیں ہوتے، وہ محض لوگوں کے حقیقی واقعات اور تجربات کو اپنے حسین الفاظ میں بیان کرتے ہیں مگر ”حسن بیان“ سے قبل انہیں ”حسن سماعت“ کی منزل سے گزرنا پڑتا ہے۔ واقعات کے انتخاب میں وہ حیرانی، دردمندی اور معلومات آفرینی کو ایک اصول کے طور پر ملحوظ رکھتے ہیں۔ ذیل میں ایک دل چسپ واقعہ نقل کیا جا رہا ہے:

”ایک رات وہ دو برتھوں کے انٹرنیشنل کمپارٹمنٹ میں سفر کر رہے تھے اور دروازہ اندر سے بند کر رکھا تھا کہ رات دو بجے کے قریب کسی نے ان کے دروازے پر زور سے دستک دی اور شور مچایا کہ دروازہ کھولو۔ دنوں میاں بیوی دہل کر رہ گئے اور انہوں نے فیصلہ کیا کہ چاہے کچھ ہو جائے، وہ دروازہ نہیں کھولیں گے۔ کچھ دیر بعد انہیں محسوس ہوا کہ وہی دروازہ پینے والا شخص برآمد کے کمپارٹمنٹ میں داخل ہو گیا ہے۔ کہتے ہیں کہ وہاں وہ ڈیرا دو گھنٹے شور مچاتا رہا اور کسی کو گالیاں دیتا رہا۔ صبح جب بیرا چائے لے کر آیا تو ہمارے دوست نے اس سے پوچھا کہ رات یہ کون شخص ڈبے میں گھس آیا۔ پیرے نے بتایا کہ وہ ریلوے کے مجسٹریٹ صاحب تھے اور برآمد کے کمپارٹمنٹ میں گشتی عدالت لگا کر بغیر ٹکٹ سفر کرنے والے لوگوں کو سزا سنار ہے تھے۔“ (۱۲)

ایک اور واقعہ ملاحظہ ہو جس کی نوعیت تاریخی ہے:

”یہ قصہ امرتسر ریلوے اسٹیشن کے پلیٹ فارم کا ہے۔ یہ پلیٹ فارم مجھ سے پہلے بھی بھلے لوگوں پر ستم ڈھاتا رہا ہے۔ شہر کی تاریخ کا یہ واقعہ اب شاید ہی کسی کو یاد ہو کہ ایک زمانے میں امرتسر

کے باشندے چہل قدمی اور جی بہلانے کے لیے ریلوے اسٹیشن چلے جاتے تھے۔ پلیٹ فارم کا ٹکٹ خریدتے تھے اور اندر جا کر پلیٹ فارم کو سیرگاہ کے طور پر استعمال کیا کرتے تھے۔ یہ بات سنہ ۱۹۱۹ء کی ہے۔ امرت سر والوں میں یہ شغل اتنا مقبول ہوا کہ پلیٹ فارم پر کھوے سے کھوا چھلنے لگا اور حقیقی مسافروں کو دشواری ہونے لگی۔ جب سیر سپاٹے والوں کی تعداد بڑھنے لگی تو حکام نے پلیٹ فارم ٹکٹ بند کر دیے۔ حالت یہ ہوئی کہ نہ کوئی پلیٹ فارم پر جا کر کسی کو گاڑی پر سوار کر سکتا تھا، نہ کسی کو اتار سکتا تھا۔ اس پر مقامی باشندے مشتعل ہو گئے اور بات اتنی بڑھی کہ امرت سر کے دوسرے باشندوں ڈاکٹر ستیہ پال اور ڈاکٹر کچلو کی قیادت میں احتجاجی تحریک شروع ہو گئی۔ ان دو حضرات کی مقبولیت بڑھی اور آگے چل کر یہ دونوں بڑے رہنما بنے۔ بہر حال پلیٹ فارم ٹکٹ بحال کر دیا گیا۔ حکام کو شکست ماننی پڑی اور افروری سنہ ۱۹۱۹ء کو ہل امرت سر نے پلیٹ فارم ٹکٹ کی بحالی کا جشن منایا۔“ (۱۳)

ریل کھانی میں راکب اور مرکب کی کہانی پیش کی گئی ہے۔ یہ کہانی دل چسپ بھی ہے اور معلومات افزا بھی!

عام طور پر سرکاری دورے، اچھے سفر نامے بننے کی صلاحیت سے عاری ہوتے ہیں۔ اسی طرح غیر سرکاری میزبان کی مہمان نوازی، سفر کو وسیلہ ظفر تو بنا سکتی ہے مگر سفر نامے کو معتبر نہیں بنا سکتی۔ عابدی صاحب کی انفرادیت یہ ہے کہ وہ ہر طرح کے سفر میں تخلیقی امکانات دریافت کرنے کی سعی کرتے ہیں۔ ان کا سفر نامہ جہاز بھائی بھی ایک ایسی ہی کاوش ہے جس کی تقریب یوں پیدا ہوئی کہ مارشس میں منعقد ہونے والی غالب کانفرنس میں عابدی صاحب کو ایک سخن فہم کی حیثیت سے مدعو کیا گیا۔ وہ ایک جہاز پر مارشس کے ایئر پورٹ پر اترتے ہیں اور جب واپسی پر دوبارہ جہاز پر سوار ہوتے ہیں تو ان کے ہاتھ میں جہاز بھائی کے اوراق ہوتے ہیں۔ دراصل اس نام کے پس منظر میں ایک دل خراش تاریخی داستان ہے۔ غلامی کے جہاز پر ہزاروں ہندوستانیوں کو مزدوری کے لیے مارشس لایا گیا۔ جہاز پر بیٹھے ہوئے بے اختیار لوگ باہم جہاز بھائی، کہلائے۔ یہی اس تصنیف کی ’وچہ تسمیہ‘ ہے۔ مصنف اور ایک نوجوان کے مابین مکالمے میں یہ روداد یوں بیان ہوئی ہے:

”ہاں، وہ لوگ اس جزیرے کو مارٹیج کہتے تھے۔ ہاں تو میرے دادا کے دادا ۹۱ جون کو پہنچے تھے۔ اس وقت ان کی عمر انیس سال تھی۔ ذات کے مسلمان تھے۔ قد چھوٹا تھا۔ ماتھے پر زخم کا نشان تھا۔ اس کے والد کا نام تاجو تھا۔ غازی پور کے رہنے والے تھے۔ ۲۱ جون ۱۸۹۹ء کو مرے تھے۔ اب تک لال سیاہی سے لکھا ہوا ہے۔“

میں اس کی باتوں میں کھو گیا اور سیلپر پہننا بھول گیا۔ ”کہاں لکھا ہے لال سیاہی سے؟ تمہیں اپنے دادا کے دادا کی اتنی اتنی تفصیل کیسے معلوم ہوئی؟“

”سب رجسٹروں میں لکھی ہوئی ہے۔ ۷۵ برس میں ساڑھے چار لاکھ مزدور جہازوں میں بھر بھر کر بمبئی، مدراس اور کلکتے سے یہاں لائے گئے۔ بندرگاہ پر اتار کر وہ قطاروں میں کھڑے کر دیے جاتے تھے۔ کورے لوگ بڑے بڑے رجسٹر کھول کر بیٹھتے تھے اور ہمارے بزرگوں کے بارے میں یہ تمام باتیں درج کرتے تھے۔ خوش نویس کوروں کے لکھے ہوئے وہ سینکڑوں رجسٹر آج تک محفوظ ہیں۔“

”کہاں ہیں وہ؟“

”مہاتما گاندھی انسٹی ٹیوٹ میں۔ آپ ضرور دیکھیے۔ دیکھنے کی جگہ ہے۔ ہم جتنے ہندوستانی یہاں آباد ہیں۔ سب کے باپ دادا کا حال اور ذات پات کا حال وہاں درج ہے۔ بل کہ جو لوگ کیمرہ آنے کے بعد آئے ان سب کی تو تصویریں بھی رجسٹروں میں چپکی ہوئی ہیں۔ ذرا جا کر دیکھیے۔ خاص طور سے ان کی آنکھوں میں چھپا ہوا احساس ضرور دیکھئے۔“

”جہازی بھائی تھے وہ؟“

”ہاں۔ ان کے رنگ روپ الگ تھے، دین اور مذہب الگ تھے۔ بولیاں جدا تھیں۔ لہجے مختلف تھے۔ سب ایک ہی جہاز میں ٹھونس دیے جاتے تھے۔ دو چار روز انہیں چپ لگی رہتی تھی۔ بالآخر بولتے تھے تو آپس میں ایک دوسرے کو جہازی بھائی کہہ کر بلاتے تھے۔“ (۱۴)

یہ ابتدائی مکالمہ بعد ازاں متعدد مکالمات کا پیش خیمہ ثابت ہوا اور بہت سی تلخ معلومات کے حصول کا باعث بھی۔ مصنف کو مارشس آ کر معلوم ہوا کہ یہ جزیرہ بیرونی حملہ آوروں کی مشقِ ستم کا تختہ رہا ہے۔ سب سے پہلے عرب حملہ آور ہوئے، پھر پرتگالی غضب ناک ہوئے۔ ان کے بعد ولندیزی خراج مانگنے آئے۔ وہ رخصت ہوئے تو فرانسیزی قبضہ جمانے آ گئے۔ اہل فرانس کو انگریزوں نے شکست فاش دی۔ انگریزوں کی حکومت قائم ہوئی تو غلامی کا ایک نیا باب رقم ہوا اور مارشس میں ہندوستان کے علاوہ کویمان، ٹرینیڈا، جنوبی افریقہ، ہرنیام اور نیچی سے غلام ڈراؤں کیے گئے۔ ان غلاموں سے جانوروں سے بدتر سلوک کیا گیا۔ آخر ۱۸۳۵ء میں برطانوی پارلیمنٹ نے غلامی کے خاتمے کا اعلان کیا اور بد نصیبوں کو رہائی نصیب ہوئی۔ مصنف نے اس موقع پر تحریر کیا ہے:

”گردن سے غلامی کا طوق اترا تھا کہ جزیرہ میں ایک انقلاب برپا ہو گیا۔ آزادیوں نے پہلا نعرہ یہ لگایا کہ بس بہت ہوا۔ وہ کھیتوں سے نکل کر جو چلے تو افق پار اتر گئے؟ اور پھر کبھی واپس نہیں آئے۔ گنے کی فصل بڑھی، تیار ہوئی اور جہاں کھڑی تھی وہیں ڈھے گئی۔ مارشس کی ہواؤں میں آقاؤں کے گھونے لہراتے رہے اور مارشس کے سناٹوں میں فرانسیزی گالیاں کوچتی رہیں۔ جزیرہ مزدوروں سے خالی ہو گیا۔“ (۱۵)

سفر نامے کے آغاز میں نضا خاصی افسردہ رہتی ہے۔ مصنف نے مارشس کی تاریخ کے تلخ باب کے بیان میں درد مندی اور دل سوزی کا اظہار کیا ہے۔ تاریخ کا یہ تذکرہ قدرے طویل ضرور ہے مگر یہ تصنیف کو ایک سیاق و سباق فراہم کرتا ہے اور قارئین کو ماضی کے گم شدہ اوراق سے متعارف کراتا ہے۔ مصنف جب ماضی سے حال میں قدم رکھتا ہے تو تاریک بادل چھٹنے لگتے ہیں اور روشن کنارہ دکھائی دینے لگتا ہے۔ مصنف کے افسردہ دل کی کلی بھی کھل اٹھتی ہے اور وہ بے تکلفی اور زندہ دلی کے ساتھ داستانِ سفر بیان کرنے لگتا ہے۔ آغاز سفر میں عابدی صاحب کو ”صحبۂ ما جنس“ کے تجربے سے گزرنا پڑتا ہے جسے وہ لطیف پیرائے میں پیش کرتے ہیں:

”مجھے بڑے سے جمبو جیٹ میں کھڑکی والی نشست ملی تو میں نے دعا کے لیے ہاتھ اٹھائے۔ میں نے یہ دعا نہیں مانگی کہ باقی سفر ساتھ خیریت کے گزرے بل کہ یہ التجا کی کہ اچھے مسافروں کے ساتھ گزرے۔ شاید میں قدرتِ دعا تشریح کرنا بھول گیا۔ کسی کلیسا کی دو موٹی موٹی راہبائیں سامان سے لدی پھندی آئیں اور پہلے خود برآمد والی دو نشستوں میں دھنسیں اور پھر اپنا نالتو سامان اپنے پیروں تلے ٹھونس ٹھانس کر حفاظتی پٹیاں باندھ لیں اور پھر اپنے موٹے موٹے چشموں کے دریچوں سے مجھے دیکھا اور آواز سے آواز ملا کر بولیں: ”بوائز“

بس، یہاں سے ایک طویل سزائے قید کا آغاز ہو گیا۔ اب میرے اپنی نشست سے اٹھ کر باہر نکلنے، ہاتھ پاؤں سیدھے کرنے اور وہ جو ہوائی اڈے پر چائے پی تھی اسے ٹھکانے لگانے کے تمام راستے مسدود تھے۔ اپنی دوسری دعا میں نے ذرا تفصیل سے مانگی کہ چونکہ سفر بہت طویل ہے اس لئے اب تک میں نے جتنے سیال مادے بدن میں اتارے ہیں وہ وہیں کہیں اندر ہی کھپ جائیں یا پھر جلد کے مساموں کے راستے بھاپ بن کر اڑ جائیں۔ پھر میں نے یہ اہتمام بھی کیا کہ راستے بھر کھانا تو کھایا، پانی نہیں پیا۔“ (۱۶)

مصنف نے شگفتہ انداز میں ”واقعہ سخت ہے اور جان عزیز“ کا مضمون باندھا ہے۔ یہ اقتباس ’مضحک صورتِ واقعہ‘ کی عمدہ مثال ہے۔

عابدی صاحب نے جہاں مارشس کے ماضی پر روشنی ڈالی ہے وہاں زمانہ حال کی تصویر بھی کھینچی ہے۔ وہ لوگوں سے مارشس کے دین و مذہب کا پوچھتے رہے اور تارنمین کو بتاتے رہے۔ انھوں نے مارشس میں اسلام کی صورتِ حال کو موثر انداز میں روشناس کر لیا ہے تاہم وہاں کے مولوی صاحبان کا ’ذکر خیر‘ کرتے ہوئے وہ اچھے خاصے شدت پسند ہو جاتے ہیں۔ عابدی صاحب نے وہاں کے مسلمانوں کے سماجی مسائل کو بھی رقم کیا ہے، خاص طور پر غیر مسلموں سے شادی کے معاملات کو انھوں نے دردمندی سے پیش کیا ہے کہ ایسے رشتے، شاخِ نازک پہ بنے ہوئے آشیانوں کی طرح ناپائیدار ثابت ہوتے ہیں۔ رشتوں کی ناپائیداری، شادیوں کی ناکامی، مرد کی فریب کاری اور عورت کی

ماقدری کو انھوں نے ایک باشعور اور صاحبِ دل فرد کی حیثیت سے بیان کیا ہے۔ ایسے موقعوں پر ان کا قلم آبِ دیدہ ہو جاتا ہے اور ان کا تائیدی شعور اجاگر ہو کر سامنے آتا ہے۔

عابدی صاحب نے مارشس میں اردو زبان کے فروغ کے لیے کی جانے والی کوششوں کو بہ نظرِ استحسان دیکھا ہے مگر انھوں نے پاکستانی سفارت خانے کی قومی زبان سے بے اعتنائی اور بے تعلقی کو بجا طور پر تنقید کا نشانہ بنایا ہے۔ انھوں نے غالب کا نفرنس کی روداد بھی بے تکلف اسلوب میں تحریر کی ہے۔ مارشس کی سیاست اور معاشرت پر بھی مختصر تبصرے کیے ہیں۔ وہاں کے لوگوں کے پسندیدہ پھلوں آم، اہلی اور پپتے کا مزے لے لے کر ذکر کیا ہے۔ بریانی کے ذائقے کے بارے میں وہ رطب اللسان رہتے ہیں۔ مصنف نے وہاں کے مشہور اور طویل وعریض سرسیوساگر رام غلام بوٹیکل گارڈن کے ہزار ہا شجر سایہ دار کا نظارہ بھی دکھایا ہے۔

مارشس میں عابدی صاحب چند روز مہمان رہے۔ اس دوران میں انھوں نے نہ صرف حق نمک ادا کیا بلکہ حق تو یہ ہے کہ مارشس کے بارے میں ایسے سماجی اور تاریخی حقائق سے آگاہ کیا جن سے اردو دنیا اس سے قبل نا آشنا تھی۔

رضا علی عابدی سڑک پر گام زن ہوں، ریل کی سیٹ پر بر اجمان ہوں، مٹو پر واز ہوں یا دریا کے کنارے کنارے چل رہے ہوں؛ قلم کی روانی صاحبِ قلم سے تیز تر رہی ہے۔ سینہ شمشیر سے باہر ہے دم شمشیر کا!

حوالے

- (۱) رضا علی عابدی، جر نیلی سڑک، لاہور سنگ میل پبلی کیشنز، ۲۰۱۱ء، ص ۳۳
- (۲) رضا علی عابدی، شیر دریا، لاہور سنگ میل پبلی کیشنز، ۲۰۰۹ء، ص ۸۸، ۸۹
- (۳) ایضاً، ص ۲۶۸
- (۴) ایضاً، ص ۲۹۱، ۲۹۲
- (۵) ایضاً، ص ۶۳، ۶۴
- (۶) ایضاً، ص ۸۰
- (۷) ایضاً، ص ۱۹۳
- (۸) رضا علی عابدی، دیل کھانسی، لاہور سنگ میل پبلی کیشنز، ۲۰۱۱ء، ص ۷، ۸
- (۹) ایضاً، ص ۱۳۳
- (۱۰) ایضاً، ص ۳۳
- (۱۱) ایضاً، ص ۱۳۳
- (۱۲) ایضاً، ص ۱۸۹
- (۱۳) ایضاً، ص ۱۳۶
- (۱۴) رضا علی عابدی، جہاز ی بھائی، لاہور سنگ میل پبلی کیشنز، ۲۰۰۶ء، ص ۱۳، ۱۴
- (۱۵) ایضاً، ص ۲۵
- (۱۶) ایضاً، ص ۳۱

